ہندستان کی قومی زبان

[بندستان کی قومی زبان کے مسئلے پر آزادی سے بہت پہلے بحث و تمحیص کا سلسله شروع هوگیا تها جس میں همارے تمام قومی رہ نما مسلسل حصّه لیتے رهے۔ وقت کے ساتھ یه مباحثه مختلف شکلیں اختیار کرتا رها۔ آزادی کے بعد همارے آئین سازوں نے قومی زبانوں کی ایك فهرست دستور هند کے آٹهویں جدول میں مرتّب کی اور اب اس فهرست میں ۱۸ زبانیں درج هیں جن میں بلا شبه اردو بهی شامل هے۔ اس امر کی تکرارِ مسلسل ضروری معلوم هوتی هے که گاندهی جی کے خیال میں اردو اور دیوناگری دونوں رسمِ خط میں هندستانی کو آزاد بهارت کی قومی زبان هونا چاهیے تها۔ گاندهی جی اس موجتے اور لکھتے رهتے تھے۔

انڈین نیشنل کانگریس نے اس موضوع پر جو اہم ترین دستاویز شائع کی تھی ادو کو نسل اس کا اردو ترجمہ پھلی مرتبہ جلد ھی کتابی شکل میں شائع کرے گی اور اس کتاب میں شامل ہمارے قومی رہ نماؤں کے تاریخی اہمیت کے مضامین ہر ماہ "اردو دنیا" میں شائع کیے جائیں گے۔ اس کتاب کا ترجمہ ہمارے لیے جناب معین اعجاز نے کیا ہے اور اس ماہ گاندھی جی کے یوم پیدائش کی مناسبت سے قومی زبان کے موضوع پر بابلے قوم کا مضمون شائع کیا جا رہا ہے۔ قومی کونسل برلے فروغ اردو زبان]

ہمارے زمانے کی ہندستانی تہذیب تکمیل کے مراحل سے گزر رہی ہے۔ ہم میں سے بہت سے لوگ ان تمام تہذیبوں کا ایك آمیزہ بنانے کی جدوجہد میں مصروف ہیں جو آج ایك دوسرے سے دست و گریباں نظر آتی ہیں۔ وہ تہذیب جو اپنے آپ کو سب سے الگ رکھنے کی کوشش کرتی ہے اس کا زندہ رہنا ممکن نہیں ہوتا۔ ہندستان میں آج خالص آریائی تہذیب نام کی کوئی چیز موجود نہیں ہے۔ مجھے اس بات سے کوئی سروکار نہیں که آریائی، ہندستان کے اصل باشندے تھے یا ناپسندیدہ درانداز، مجھے دلچسبی اس حقیقت سے ہے که ہمارے اجداد کا میل جول ایك دوسرے سے انتہائی آزادانه طور پر ہوا اور ہم موجودہ نسل کے لوگ اسی آمیزش کے مرہونِ منّت ہیں۔ اس سوال کا جواب تو مستقبل ہی دے گا که ہم اپنی جنم بھومی

اور اس چھوٹے سے کرۂ ارض کے بھلے کے لیے کچھ کر رہے ہیں جس نے ہمیں سنبھال رکھا ہے یا که ہم محض ایك بوجھ ہیں۔

ېندستانى:

میں شروع سے ہی اپنی بات شروع کروں گا۔ گذشته کئی برسوں سے کانگریس اس بات کی وکالت کرتی رہی ہے که سیاسی ولولوں کے شانه بشانه ایك مشترکه زبان بھی ضروری ہے۔ ادبی نقطۂ نظر سے اس بات نے ایك ایسا رخ اختیار کیا که جا و بے جا قسم کے مباحث میں عوامی مقرّرین ملوّث ہوگئے۔ لیکن یه بات میرے علم میں ہے که اردو کے ادبی حلقوں میں اس نے سادگی اور اپنائیت کا ایك معیار قائم کیا ہے جو اس سے پہلے کبھی نظر نہیں آیا تھا۔ مولانا سیّد سلیمان ندوی جیسے عالم نے بھی، جنھوں نے اپنی پوری زندگی عربی کتابوں کے مطالعے میں صرف کی ہے اور ان کا سابقه ایسے مضامین و موضوعات سے متعلّق لفظیات سے رہا ہے جن میں لغزش کے بغیر ترمیم کی گنجائش پیدا ہی نہیں ہو سکتی، اپنی زبان کو آسان اور ہندی عناصر کا آئینه دار بنانے کی دلی خواہش کا اظہار کیا ہے کیوں که مشترکه ہدستانی زبان کا تصوّر انھیں بے حد عزیز تھا۔

اس مشترکه زبان کو کانگیس کے حلقوں نے "ہندستانی" کا نام دیا ہے۔ اگرچه اس نام کے سوال پر کانگریس اردو اور ہندی کے حامیوں کے ساتھ قطعی مفاہمت کی منزل تك نہیں پہنچ سکی ہے لیکن جیسا که آپ جانتے ہیں که اپنی وابستگیوں کی وجه سے نام، سیاسی اور سماجی اعتبار سے بڑی اہمیت کے حامل ہوتے ہیں، لہٰذا ہماری مشترکه قومی زبان کو جو نام دیا جانا ہے وہ اس زاویے سے بہت اہم کام ہے۔ ابھی تك اردو واحد زبان رہی ہے جو کسی صوبے یا فرقے تك محدود نہیں ہے۔ مسلمانوں میں یه پورے ہندستان میں بولی جاتی ہے اور شمالی ہند میں اردو بولنے والے ہندوؤں کی تعداد مسلمانوں سے زیادہ ہے۔ اگر ہماری مشترکه زبان اردو نہیں کہلا سکتی تو کم از کم ایك ایسا نام تو اس کا ہونا ہی چاہیے جس سے اندازہ ہو که اس زبان کو وضع کرنے میں مسلمانوں کا بھی خاص حصّه ہے اور یه کم و بیش مشترکه عناصر کی حامل ہے۔ لفظ ''ہندستانی'' یه شرط پوری کر سکتا ہے ''ہندی'' نہیں۔ ماضی میں مسلمانوں نے اسے پڑھا اور اسے ادبی زبان کا درجه دلانے میں ان کی خدمات اگر اپنے ہندو بھائیوں سے زیادہ نہیں تو کم بھی نہیں ہیں۔ لیکن چوں که اس سے خدمات اگر اپنے ہندو بھائیوں سے زیادہ نہیں تو کم بھی نہیں ہیں۔ لیکن چوں که اس سے کچھ مذہبی اور تہذیبی وابستگیاں بھی ہیں اس لیے مسلمان مجموعی طور پر اسے اپنی

شناخت نہیں بنا سکتے۔ اس کے علاوہ اب جو یہ اپنا ذخیرۂ الفاظ وضع کر رہی ہے وہ خصوصی طور پر اس کا اپنا ہے اور عام طور پر ان لوگوں کے لیے قابلِ قبول نہیں ہو سکتا جو صرف اردو جانتے ہیں۔ اس نقطے پر زور دینا یہاں ضروری نه ہوتا اگر ہندی اور ہندستانی کے درمیان الجہاؤ پیدا کرنے کا رجحان پروان نه چڑھتا۔ اردو اور ہندستانی کے درمیان لجہاؤ نہیں ہوا۔

یه بات بالکل واضح ہے که تکنیکی اصطلاحات کے اعتبار سے عربی اور سنسکرت دونوں طاقت ور زبانیں ہیں لیکن ایك مشترکه ہندستانی زبان کا انحصار خصوصی طور یر ان میں سے کسی ایك پر نہیں ہو سكتا كيوں كه عربی اگر ايك غير ملكی زبان ہے تو سنسکرت بھی عام طور پرکبھی نہیں بولی گئی اور کوئی بھی شخص اگر عام بول چال کی بندی سیکھنا چاہے تو اسے اندازہ ہوگا کہ اس میں سنسکرت کے جو الفاظ ہیں ان میں وقت کے ساتھ ساتھ کافی تبدیلیاں رونما ہوچکی ہیں کیوں که ان کا تلفّظ نه صرف یه که مسلمان آسانی سے ادا نہیں کر سکتے بلکہ بندستان کے عام آدمیوں کو بھی دشواری پیش آئے گی۔ یہاں تك كه بعض چهوٹے موٹے الفاظ مثلاً "گرام" اور ''ورش" بهی "گاؤں" اور "برس" بن گئے ہیں۔ ہندی کے بہت سے حامی ان حقائق کو نظرانداز کر دیتے ہیں کیوں که انہوں نے اس طرح کے بہت سارے الفاظ کی جگه سنسبکرت کے اصل الفاظ داخل کر دیے ہیں۔ اب اسے علمیت بگھارنا کہا جائے، لاعلمی سے تعبیر کیا جائے یا تعصّب کا نام دیا جائے، کیوں که جہاں تك اردو کا سوال ہے اس نے سنسكرت كے بول چال كے تمام تر الفاظ كو اپنا ليا ہے۔ یہ بات خیر میرے کہنے کی نہیں ہے لیکن یہ بات بالکل واضح ہے کہ بندی کے ان دوستوں کو زندہ بول چال کی زبان کے فروغ سے براہِ راست کوئی تعلّق یا دلچسپی نہیں ہے۔ انھیں زیادہ دلچسپی ہندستانی معاشرت پر آریائی رنگ چڑھانے سے ہے۔ اگر ہندو بھائی اصلاح یا ردّ عمل کے لیے اپنے درمیان کام کریں تو یہ مسلمانوں کے لیے کسی طرح کی تشویش کا باعث نہیں بنے گا لیکن مشترکہ ایمانداری کا تقاضہ ہے کہ اس طرح کی تحریکوں کو سختی سے لسانی مسائل سے دور رکھا جائے۔

عادل صاحب کے ایک خط کے جواب میں کے۔ ایم۔ منشی کہتے ہیں که گجراتیوں، مراٹھیوں، بنگالیوں اور کیرالا والوں نے ایسی تحریری روایات کو فروغ دیا ہے جن میں خالص اردو عناصر تقریباً ناپید ہیں۔ "اگر ایسی طور پر ہم ہندی کو فروغ دیں تو ہمیں سنسکرت آمیز ہندی کا سہارا لینا پڑے گا۔" پہلی بات تو میں یہاں پورے یقین کے ساتھ کہتا

ہوں کہ گجراتی، مراٹھی اوربنگالی میں فارسی کے الفاظ کی تعداد قابلِ ذکر ہے اور میں یہ ماننے کو تیّار نہیں کہ گجرات اور بنگال کے ہندوؤں کو ایك دوسرے کے اور مسلمانوں کے قریب آنے کے لیے اپنی زبان کو لازمی طور پر سنسىكرت آمیز بنانے کی ضرورت ہے۔ اس کے علاوہ ہمیں خالص اردو عناصر سے کوئی سروکار نہیں بلکہ ہم شمالی ہند کی رائج اور زندہ زبان اور محاوروں کی بات کر رہے ہیں۔ اگر اس زندہ زبان کو ہم مشترکہ زبان کی اساس بناتے ہیں تو مسلمان اس میں بھر پور تعاون کریں گے۔ اس کے بجاے اگر سنسىكرت کی جانب مراجعت کی گئی تو اس کا مطلب یہ ہوگا کہ انھوں نے ہندی، بنگالی اور گجراتی زبانوں کی ماضی میں جو خدمت کی ہے اسے نظر انداز کر دیا جائے۔ اگر اس طرح کی کوشش میں ہم سے تعاون مانگا جائے گا تو اس کا مطلب یہی ہوگا کہ ہم سے خود اپنی خودکشی کی تدبیر کرنے کو کہا جا رہا ہے۔

میں ذیل میں ایسے کچھ نکات کی نشاندہی کر رہا ہوں جو میری ناچیز راے میں خاصی معقولیت پسندی پر مبنی ہیں اور قومی زبان کے فروغ کے لیے ایك مضبوط بنیاد فراہم کرتے ہیں۔ وہ نکات یہ ہیں:

- ۱۔ ہماری مشترکه زبان "ہندستانی" کہلائے گی نه که "ہندی۔"
- ۲۔ ہندستانی کو کسی بھی فرقے کی مذہبی روایات سے وابستی تصوّر نہیں کیا جائے
 گا۔
- ۳۔ کسی بھی لفظ کے لیے "غیر ملکی" یا "دیسی" جیسی اصطلاح استعمال نہیں کی
 جائے گی بلکہ ہر لفظ کو مروّ جہ تصوّر کیا جائے گا۔
- ان تمام الفاظ کو جو اردو کے ہندو ادیب اور ہندی کے مسلمان ادیب استعمال کرتے ہیں مروّج تصوّر کیا جائے گا لیکن اس کا اطلاق اردو اور ہندی زبانوں کی مخصوص شکلوں پر نہیں ہوگا۔
- ہ۔ تکنیکی اصطلاحوں، خاص طور سے سیاسی اصطلاحات کا انتخاب کرتے وقت نئی سنسکرت اصطلاحوں کو ترجیح نہیں دی جانی چاہیے بلکه ممکنه حد تك اس بات كی کوشش كی جانی چاہیے كے اردو ہندی اور سنسكرت كی قدرتی اور رائج اصطلاحات كو بروے كار لایا جائے۔
- ۲. دیوناگری اور عربی دونوں رسم الخط کو مروّج اور سرکاری تصوّر کیا جانا
 چاہیے نیز یه که ان تمام اداروں میں جن کی پالیسی ہندستانی کو فروغ دینے والے سرکاری

حلقے طے کریں گے، دونوں رسم الخط سیکھنے کی سہولیات مہیّا کی جانی چاہئیں۔

بندى ـ اردو تنازعه

یه بڑی بدقسمتی کی بات ہے که ہندی اور اردو کے سوال پر ایك تلخ قسم کا تنازعه پیدا ہو گیا ہے اور اب بھی برقرار ہے۔ جہاں تك کانگریس کا تعلّق ہے، ہندستانی اس کی تسلیم شده سرکاری زبان ہے جسے کل ہند زبان کے طور پر بین صوبائی رابطوں کے لیے منتخب کیا گیا ہے۔ یه صوبائی زبانوں کو نکال باہر نہیں کرے گی بلکه ان کی معاونت کرے گی۔ ورکنگ کمیٹی کی حالیه قرارداد سے تمام شبہات دور ہو جانے چاہئیں۔ اگر کانگریس کے وہ رکن جو کل ہند پیمانے پر کام کررہے ہیں، دونوں رسم الخط میں ہندستانی سیکھنے کی زحمت گوارا کریں تو ہم بہت ساری رکاوٹوں کو دور کرتے ہوئے اپنی مشترکه زبان کی منزل کی جانب کامیابی سے قدم بڑھا سکیں گے۔ اصل مقابله ہندی اور اردو میں نہیں بلکه ہندستانی اور انگریزی میں ہے۔ یه لڑائی بڑی شدید ہے اور میں یقیناً بڑی گہری تشویش کے ساتھ اس کا مشاہدہ کررہا ہوں۔

ہندی اردو تنازعے کی کوئی بنیاد نہیں ہے۔ کانگریس کے تصوّر والی ہندستانی کی شکل ابھی طے نہیں ہو پائی ہے۔ یه کام اس وقت تك انجام نہیں پا سكتا جب تك كه كانگریس اپنی تمام تر كارروائیوں میں خصوصی طور پر ہندستانی كا استعمال نہیں كرتی۔ كانگریس كو چاہیے كه اپنے اراكین كے استعمال كے لیے لغات مہيّا كرے۔ ایك ایسا شعبه بھی ہونا چاہیے جس كے ذمّے لغت سے باہر كے نئے الفاظ فراہم كرنے كا كام ہو۔ یه بہت اہم كام ہے۔ یه كام اس لائق ہے كه اس پر محنت صرف كی جائے بشرطيكه ہم حقیقتاً ایك زنده اور فروغ پذیر ملك گیر زبان كے خواہاں ہیں۔ مجوّزہ شعبه اس بات كو طے كرے گا كه موجودہ ادب كے كس حصّے كو ہندستانی تصوّر كیا جائے اور ہندستانی كے تحت كن كتابوں، رسائل، ہفته وار اور روزناموں كا احاطه كیا جائے، خواہ وہ دیوناگری رسم الخط میں ہوں یا اردو رسم الخط میں۔ یه ایك سنجیدہ كام ہے اور اگر ہمیں اس مقصد میں كامیابی حاصل كرنی ہے تو سخت محنت كی ضرورت پیش آئے گی۔

ہندستانی کی شکل متعیّن کرتے وقت ہندی اور اردو کو منبع تصوّر کیا جا سکتا ہے جہاں سے اسے خوراك حاصل ہوگی۔ اسی لیے ہركانگریسی كے لیے یه ضروری ہوگا كه وہ دونوں سے گہرا تعلّق ركھے اور جس حدتم ممكن ہو دونوں زیانوں سے رابطه قائم ركھے۔

اس ہندستانی کے پاس ایسے بہت سے متبادل الفاظ اور محاورے ہوں گے جو صوبائی زبانوں سے مالا مال اس ملك كى متنوّع ضروريات يورى كريں گے۔ بنگال اور جنوبي بند كے عوام کے سامنے جو بندستانی بولی جائے گی اس میں قدرتی طور پر سسکرت اصل کے الفاظ زیادہ ہوں گے۔ لیکن وہی تقریر جب پنجاب میں ہوگی تو اس میں عربی اور فارسی الفاظ کی آمیزش زیادہ ہوگی۔ یہی صورتِ حال اس وقت بھی پیش آئے گی جب سامعین میں مسلمانوں کی تعداد زیادہ ہوگی جو سنسکرت اصل کے بہت سے الفاظ نہیں سمجھ سکتے۔ لہٰذا کل ہند پیمانے کے رہنماؤں کو ہندستانی کے ایسے ذخیرۂ الفاظ پر قدرت حاصل کرنا ہوگی جو انھیں اس کا اہل بنا سکے کہ ہندستان کے ہر خطّے کے سامعین کے سامنے انھیں اپنائیت کا احساس ہو۔ اس ضمن میں پنڈت مالویہ جی کا نام سب سے پہلے نہن میں آتا ہے۔ میں نے دیکھا ہے که وہ اردو اور ہندی بولنے والے سامعین کے سامنے یکساں روانی کے ساتھ تقریر کر سکتے ہیں۔ میں نے کبھی یه محسوس نہیں کیا که انھیں کسی مناسب لفظ کی تلاش ہے۔ یہی بات بابو بھگوان داس کے بارے میں کہی جا سکتی ہے جو اکثر ایك ہی تقریر میں متبادل الفاظ استعمال کرتے ہیں اور اس بات کا خیال رکھتے ہیں که تقریر کا وقار مجروح نه ہونے پائے۔ اس مقالے کو قلمبند کرتے وقت مسلان رہنماؤں میں صرف مولانا محمّد علی کا نام میرے نہن میں آیا جن کی لفظیات دونوں طرح کے سامعین کے معیار پر پوری اترتی تھی۔ بڑودہ سروس کے لیے مطلوب گجراتی کا علم انھوں نے اچھی طرح حاصل کر لیا تھا۔

کانگریس سے قطع نظر ہندی اور اردو آزادانه طور پر ترقّی کی منزلیں طے کرتی رہیں گی۔ ہندی زیادہ تر ہندوؤں تك اور اردو مسلمانوں تك محدود رہے گی۔ حقیقتاً اگر تقابل کے ساتھ بات کی جائے تو چند ہی مسلمان اتنی ہندی جانتے ہیں که انھیں اسكالر کہا جا سكے۔ اگرچه میرا خیال ہے که ہندی زبان کے علاقوں میں جو مسلمان پیدا ہوتے ہیں وہاں ان کی مادری زبان ہندی ہی ہوتی ہے۔ ہزاروں ہندو ایسے ہیں جن کی مادری زبان اردو ہے اور سینکڑوں ایسے ہیں جنھیں بجا طور پر اردو کا اسكالر کہا جا سكتا ہے۔ پنڈت موتی لال جی ایسی ہی ایك شخصیت تھے۔ ڈاکٹر تیج بہادر سپرہ اس طرح کی دوسری مثال تھے۔ اس طرح کی مثالیں بڑھتی ہی جائیں گی۔ لہذا ان دونوں بہنوں کے درمیان لڑائی جھگڑے یا منفی طرح کی مقابله آرائی کی کوئی وجه موجود نہیں ہے۔ البتّه صحت مند قسم کی مقابله آرائی

ہر اعتبار سے مجھے یہ اندازہ ہوا ہے کہ مولوی عبد الحق صاحب کی لائق رہنمائی میں عثمانیہ یونیورسٹی اردو کی گراں قدر خدمات انجام نے رہی ہے۔ اس یونیورسٹی کے پاس اردو کی بہت بڑی فرہنگ موجود ہے۔ اردو میں سائنس کے رسالے تیّار کیے جا رہے ہیں اور چوں که بڑی ایمانداری سے یونیورسٹی میں اردو کے ذریعے تعلیم دی جا رہی ہے اس لیے اس کا ترقّی کرنا یقینی ہے۔ اگر بے وجہ کے تعصّب کی بنا پر ہندی بولنے والے تمام ہندو اس ادب سے فیض یاب نہیں ہوتے جو وہاں فروغ پا رہا ہے تو یہ قصور انھی کا ہے، لیکن تعصّب کو بہر حال ختم ہونا ہے۔ اس وقت دونوں فرقوں میں جو اختلاف نظر آتا ہے وہ بیماریوں جیسا ہے، محض عارضی! اب اسے اچھا کہیے یا برا دونوں فرقے ہندستان ہی سے جڑے ہوئے ہیں۔ وہ ایك دوسرے کے پڑوسی ہیں۔ اس زمین کے فرزند ہیں۔ وہ جس طرح یہاں پیدا ہوئے اسی طرح پیوند خاك بھی یہیں ہوں گے۔ اگر وہ رضاكارانه طور پر مل جل كر پیریں رہ سكتے تو قدرت انھیں مجبور كرے گی كہ وہ امن كے ساتھ رہیں۔

مجھے معلوم ہے کہ کچھ لوگ ایسے بھی ہیں جو صرف اردو زبان یا صرف ہندی کا خواب دیکھتے ہیں۔ میرا خیال ہے کہ یہ محض ایك خواب ہی ہوگا۔ ایك نامبارك خواب! اسلام کا اپنا مخصوص کلچر ہے اور ہندو مت کا اپنا۔ مستقبل کا ہندستان ان دونوں کی مکمل اور خوشگوار آمیزش کا نمونه ہوگا۔ جب وہ مبارك دن آئے گا تو مشترکه زبان ہندستانی ہوگی۔ لیکن اردو اپنے طور پر ترقّی کرے گی جس میں عربی اور فارسی کے الفاظ کو بالادستی حاصل ہوگی۔ اسی طرح ہندی بھی اپنے طور پر ترقّی کرے گه جس میں سنسکرت الفاظ کی آمیزش زیادہ ہوگی۔ تلسی داس اور سور داس کی زبان کبھی نہیں مر سکتی۔ ٹھیك اسی طرح جس طرح شبلی کی زبان نہیں مر سکتی۔ لیکن ان دونوں کے بہترین عناصر ہندستانی زبان کے لیے مانوس رہیں گے۔

ایك نامه نگار کا کہنا ہے که اردو کے تئیں میرے رویّے کے تعلّق سے اردو پریس میں میرے خلاف بہت کچھ لکھا جا رہا ہے۔ حالاں که میں ہمیشه ہندو مسلم یکجہتی کی بات کرتا ہوں لیکن میرے بارے میں یہاں تك کہا جاتا ہے که میں ہندوؤں میں سب سے زیادہ فرقه پرست ذہنیت کا حامل ہوں۔ نامه نگار نے میرے بارے میں ظاہر کی جانے والی جس راے کا حواله دیا ہے اس کے خلاف میں اپنی مدافعت میں کچھ نہیں کہنا چاہتا۔ اس سلسلے میں خود میری زندگی گواہی نے گی که ہندو مسلم اتّحاد کے تئیں میرا رویّا کیا رہا ہے۔

لیکن ہندی اردو مسئله ''سدا بہار'' قسم کا ہے۔ اس سوال پر میں نے بارہا اپنے

خیالات کا اظہار کیا ہے پھر بھی انھیں دوہرانے کی ضرورت ہے۔ میں کسی دلیل کے بغیر سیدھے سادے انداز میں اپنے خیال کا اظہار کرتا ہوں۔

میرا یقین ہے که:

- ۱۔ ہندستانی اور اردو ایسے الفاظ ہیں جو شمالی ہند میں ہندوؤں اور مسلمانوں کے ذریعے بولی جانے والی ایك ہی زبان کی نشاندہی كرتے ہیں جو دیوناگری یا فارسی رسم الخط میں لكھی جاتی ہے۔
 - ۲۔ اردو نام پڑنے سے پہلے اس زبان کو ہندو اور مسلمان دونوں ہندی کہتے تھے۔
- ۳۔ بعد میں اسی بولی کے لیے ہندستانی کا لفظ بھی استعمال کیا جانے لگا (اس کا زمانه مجھے معلوم نہیں)۔
- ٤۔ ہندوؤں اور مسلمانوں دونوں کو یه زبان بولنے کی کوشش کرنی چاہیے که شمالی ہند کے عوام کی بھاری اکثریت اسے سمجھتی ہے۔
- ہ۔ اس کے ساتھ ہی ساتھ بہت سے ہندو اور بہت سے مسلمان بالترتیب سنسکرت الفاظ اور فارسی یا عربی الفاظ کے استعمال پر خصوصی طور پر اصرار کرتے رہیں گے۔ یه صورتِ حال اس وقت تك جاری رہے گی جب تك كه باہمی عدم اعتماد اور علیحدگی پسندی كی فضا قائم رہے گی۔ وہ ہندو جو مسلم فكر كے بارے میں كچھ جاننا چاہتے ہیں وہ فارسی رسم الخط میں اردو كا مطالعه كریں گے۔ اسی طرح وہ مسلمان جو ہندو فكر كے كسی گوشے كو سمجھنا چاہیں گے وہ دیوناگری رسم الخط میں ہندی كا مطالعه كریں گے۔
- 7۔ بالآخر جب ہمارے دل ایك ہو جائیں گے اور ہم سب اپنے اپنے صوبوں كى بجلے ہندستان پر بطورِ وطن فخر كرنے لگيں گے اور ايك ہى سوتے سے پھوٹنے والے مختلف مذاہب كو سمجھنے اور ماننے لگيں گے جس طرح ہم ايك ہى پيڑ كے متعدّد پھلوں كو سمجھتے ہيں اور ان كے ذائقے سے لطف اندوز ہوتے ہيں ، تب ہم ايك مشتركه زبان اور مشتركه رسم الخط كے قريب پہنچ جائيں گے جب كه صوبائى زبانوں كو ہم صوبائى مقاصد كے ليے برقرا ركھيں گے۔
- ۷۔ ایك ہی رسم الخط یا ایك قسم كی بندی یا ایك صوبے یا ضلعے یا ایك علاقے یا فرقے
 کے عوام كو برتری دینے كی كوشش ملك كے بہرتین مفاد كے لیے ضرر رساں ثابت ہوگی۔
- ۸۔ رومن رسم الخط ہندستان کا مشترکہ رسم الخط نه تو ہونا چاہیے اور نه ہو سکتا
 ہے۔ مقابله صرف فارسی اور دیوناگری رسم الخط کے درمیان ہوسکتا ہے۔ موخر الذکر

(دیوناگری) کی جو اپنی اندرونی خصوصیت ہے اس سے قطع نظر اسی کو کل ہند مشترکه رسم الخط ہونا چاہیے کیوں که بیشتر صوبائی رسوم الخط کا دیوناگری سے اصل تعلّق ہے اور ان کے لیے اسے سیکھنا بہت آسان ہے۔ اس کے ساتھ ہی یه بھی خیال رکھنا چاہیے که اسے مسلمانوں پر یا ان لوگوں پر جو اسے نہیںجانتے جبراً تھوپنے کی کوشش نه کی جائے۔

۱۰ اردو کو اگر ہندی سے مختلف تصوّر کیا جائے تو میں نے اس وقت اردو کے موقف کی حمایت کی جب اندور میں ہندی ساہتیہ پریشد نے بین صوبائی روابط کو فروغ دینے کے لیے ہندی یا ہندستانی کا نام مشترکہ زبان کی حیثیت سے تسلیم کیا۔ گویا اس طرح مسلمانوں اور ہندوؤں دونوں کو اس بات کا پورا موقع ملتا ہے که وہ ان کوششوں کے ساتھ اپنے آپ کو جوڑیں جو مشترکہ زبان کو مستحکم بنانے کے لیے کی جا رہی ہیں کہ اسی مشترکہ زبان میں بہترین صوبائی فکر کی ترجمانی بھی ہو سکتی ہے۔

رسم الخط كا سوال:

اب باقی رہا رسم الخط کا سوال۔ موجودہ صورتِ حال میں یہ بات بعید از قیاس ہے که مسلمان دیوناگری رسم الخط کے لیے اصرار کریں گے اور یہ سوچنا که ہندوؤں کی بڑی تعداد عربی رسم الخط اختیار کرنے پر اصرار کرے گه بالکل ہی امکان سے باہر ہے۔ اس صورت میں ہندی یا ہندستانی کی تعریف وضع کرنے کے لیے میںنے جو تجویز پیش کی وہ یہ ہے که "یه وہی زبان ہو سکتی ہے جسے شمالی ہند کے ہندو اور مسلمان عام طور پر بولتے ہیں خواہ اسے دیوناگری میںلکھا جائے یا اردو رسم الخط میں۔" اس تجویز کے خلاف جو احتجاج ہو رہا ہے اس کے باوجود میں اسی موقف پر اٹل ہوں۔ لیکن بلا شبه دیوناگری کے سلسلے میں ایك تحریك چل رہی ہے جس کے ساتھ میں پورے طور پر جڑا ہوا ہوں اور اس كا مقصد یہ ہے که مختلف صوبوں میں جو زبانیں بولی جاتی ہیں ان کا ایك مشترکه رسم الخط ہو، خاص طور سے ان زبانوں کا جن کے ذخیرۂ الفاظ میں سنسكرت کو بلادستی حاصل ہے۔ مختصر یه که کوشش اس بات کی کی جارہی ہے که تمام ہندستانی زبانوں کے جامیل ہے۔ مختصر یہ که کوشش اس بات کی کی جارہی ہے که تمام ہندستانی زبانوں کے بہترین عناصر کو دیوناگری رسم الخط میں ڈھالا جائے۔

وہ مختلف زبانیں جو سنسکرت سے نکلی ہیں یا اس سے قریبی تعلّق رکھتی ہیں، ان کا ایك رسم الخط ہونا چاہیے اور وہ رسم الخط یقیناً دیوناگری ہی ہوسكتا ہے۔ ایك صوبے کے لوگ اگر دوسرے صوبے کی زبان پڑھنا چاہیں تو مختلف رسم الخط غیر ضروری

رکاوٹ ثابت ہوں گے۔ یہاں تك که یورپ نے ایك ہی رسم الفط كو اختیار كیا ہے حالاں که وہ ایك قوم بھی نہیں ہیں۔ تو پھر ہندستان ایك رسم الفط كیوں نہیں اختیار كر سكتا جو ایك قوم ہونے كا دعوا كرتا ہے اور ہے بھی ایك قوم۔ میں جانتا ہوں كه میں اس اعتبار سے مستقل مزاج نہیں ہوں كه ایك ہی زبان كے لیے دیوناگری اور اردو دونوں رسم الفط اختیار كرنے كى بات كرتا ہوں لیكن میری یه "غیر مستقل مزاجی" نری بے وقوفی نہیں ہے۔ اس وقت ہندو مسلم ٹكراؤ كا ماحول ہے۔ لہٰذا تعلیم یافته ہندوؤں اور مسلمانوں كی دانشمندی اور حالات كا تقاضه ہے كه ممكنه حد تك باہمی احترام اور رواداری كو فروغ دیا جائے۔ اسی لیے دیوناگری اور اردو دونوں رسم الفط كی بات كہی جاتی ہے۔ خوشی كی بات یه ہے كه صوبوں كے درمیان كوئی ٹكراؤ نہیں ہے۔ اسی لیے اصلاحی اقدامات كی وكالت كی جا رہی صوبوں كے درمیان آپسی ہے جس كا مطلب یه ہے كه ایك كی بجاے مختلف سطحوں پر صوبوں كے درمیان آپسی ناخواندہ ہے۔ ان پر مختلف رسم الفط كا بوجھ ڈالنا خود كشی كرنے كے مترادف ہوگا اور اس كی وجه جھوٹی جذباتیت اور غور و فكر سے گریز كرنے كی ذہنیت كے سوا اور كچھ

میں جانتا ہوں که آسام کے کچھ قبائل کو دیوناگری رسم الفط کے بجاے رومن رسم الفط کے ذریعے پڑھنا لکھنا سکھایا جا رہا ہے۔ اس سلسلے میں، میں اپنی راے ظاہر کرچکا ہوں که ہندستان میں ایك ہی رسم الفط ہمه گیر طور پر قابلِ قبول ہوسكتا ہے اور وہ ہے دیوناگری رسم الفط، خواہ وہ موجودہ شكل میں ہو یا اصلاح شدہ شكل میں۔ اردو اور فارسی ساتھ ہی ساتھ رائج رہیں گی جب تك که مسلمان خود اپنی مرضی سے خالص سائنسی اور قومی نقطۂ نظر سے دیوناگری کی برتری کو تسلیم نہیں کر لیتے۔ لیکن موجودہ مسئلے کے پیشِ نظر یه بحث ہی فضول ہے۔ ان دو رسم الفط کے ساتھ رومن رسم الفط کو بہر حال رائج نہیں کیا جا سکتا۔ رومن رسم الفط کے جوشیلے حامی ان دونوں کو بے دخل کردیں گے۔ سائنسی حقیقت اور جذبات، یه دونوں چیزیں رومن رسم الفط کے خلاف ہیں۔ اس کی ایك چیز قابلِ ذکر ضرور ہے۔ یعنی چھپائی اور ٹائپ میں آسانی رہتی ہے خلاف ہیں۔ اس کی ایك چیز قابلِ ذکر ضرور ہے۔ یعنی چھپائی اور ٹائپ میں آسانی رہتی ہے مذاک نہن میں رکھا جائے که اسے سکھانا لاکھوں افراد پر جبر کرنے کے مترادف ہوگا تو اس کے مقابلے میں ان آسانیوں کی کوئی اہمیت باقی نہیں رہتی۔ وہ لاکھوں میں پڑھنا چاہتے ہیں ان کروڑوں افراد جو اپنا ادب اپنے صوبائی رسم الفط یا دیوناگری میں پڑھنا چاہتے ہیں ان

کے لیے رومن رسم الخط قطعی معاون ثابت نہیں ہو سکتا۔ دیوناگری سیکھنا لاکھوں ہندوؤں بلکہ مسلمانوں کے لیے بھی آسان ہے کیوں کہ بیشتر صوبائی رسم الخط دیوناگری ہی سے اخذ کیے گئے ہیں۔ اس میں مسلمانوں کو میں نے قصداً شامل کیا ہے۔ بنگالی مسلمانوں کی مادری زبان بنگلہ ہے جس طرح تمل مسلمانوں کی تمل ہے۔ اردو کو رائج کرنے کی موجودہ مہم کا نتیجہ یہ ہوگا کہ پورے ہندستان کے مسلمانوں کو اپنی مادری زبان کے علاوہ اردو کو ایك اضافی زبان کے طور پر پڑھنا پڑے گا۔ جب که قرآن شریف پڑھنے کے مقصد سے عربی انھیں یوں بھی سیکھنا پڑتی ہے لیکن لاکھوں ہندوؤں اور مسلمانوں کو رومن رسم الخط سیکھنے کی کبھی ضرورت پیش نہیں آئے گی۔ یه ضرورت صرف اسی وقت پیش آئے گی جب وہ انگریزی سیکھنا چاہیں گے۔ اسی طرح ہندو جب اپنے مذہبی گرنتھ کا اصل شکل میں مطالعہ کر نا چاہیں گے تو انھیں دیوناگری رسم الخط سیکھنا ہی پڑے گا۔ گویا دیوناگری رسم الخط کو ہمہ گیر بنانے کی مہم کے پیچھے ایك مضبوط بنیاد ہے۔ رومن رسم الخط رائج کرنا ایك غیر ضروری بوجه لادنے کے مترادف ہے جو کبھی مقبول نہیں ہو سکتا۔ اس طرح یه جبری بوجه اس وقت خس و خاشاك كى طرح اڑ جائے گا جب عوامى بیداری پیدا ہوگی، اور یہ بیداری آ رہی ہے۔ یہ بیداری اس سے بھی جلدی آئے گی جتنی جلدی ہم میں سے کچھ لوگ بعض وجوہ سے امید کرتے ہیں۔ پھر بھی کروڑوں عوام کو بیدار ہونے میں کچھ وقت لگتا ہے۔ اسے ڈھالا نہیں جا سکتا۔ یہ پراسرا طور پر آتی ہے یا آتی ہوئی نظر آتی ہے۔ قومی کارکن تو عوام کی نبض پہچان کر اس عمل میں محض تیزی لانے کا باعث بن سکتے ہیں۔

مترجم: معين اعجاز

_ بشکریه، "اردو دنیا" (نئی دہلی)، جلد ۲، شماره ۱۰ (اکتوبر ۲۰۰۰)، صفحه ۱۷ تا ۲۱